



بِسْمِ اللّٰهِ الرَّحْمٰنِ الرَّحِیْمِ

## سیرت رسول ﷺ کے اساسی پہلو اور ہمارے رویے

اللہ تعالیٰ کا فرمان ہے:

{لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ  
وَذَكَرَ اللَّهَ كَثِيرًا} [الاحزاب: 21]

”بلاشبہ یقیناً تمہارے لیے اللہ کے رسول میں ہمیشہ سے اچھا نمونہ ہے، اس کے لیے جو اللہ اور  
یوم آخری امید رکھتا ہو اور اللہ کو بہت زیادہ یاد کرتا ہو۔“

اُسوۂ رسول کو اپنانے کا عمل نقلی یا اختیاری نہیں ہے بلکہ لازمی اور ضروری ہے۔ آپ ﷺ کے  
اقوال و افعال اور وہ تمام اعمال طیبہ جن سے کوئی نہ کوئی شرعی راہنمائی ملتی ہو؛ اسے اپنانا ہر مسلمان  
پر فرض ہے۔

مزید فرمایا:

{ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ

عَذَابٌ أَلِيمٌ} [النور: 63]

”سنو جو لوگ حکم رسول کی مخالفت کرتے ہیں انہیں ڈرتے رہنا چاہیے کہ کہیں ان پر کوئی زبردست  
آفت نہ آ پڑے یا انہیں دردناک عذاب نہ پہنچے۔“

نبی کریم ﷺ نے فرمایا:

((مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ))

”جس شخص نے کوئی ایسا عمل کیا جس پر ہمارا حکم نہیں وہ مردود ہے۔“

(صحیح مسلم: 1718)



مزید فرمایا:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ))

”تم میں سے کوئی اس وقت تک مومن نہیں ہو سکتا، جب تک کہ میں اس کے ماں باپ، اولاد اور دیگر تمام لوگوں سے زیادہ محبوب نہ ہو جاؤں۔“  
(صحیح البخاری: 15)  
بقول شاعر:

نَعَصَى الْإِلَهَ وَأَنْتَ تُظَهِّرُ حُبَّهُ... بَذَا مُحَالٌ فِي الْقِيَاسِ بَدِيحٌ  
لَوْ كَانَ حُبُّكَ صَادِقًا لَا طَعْنَهُ... إِنَّ الْمُحِبَّ لِمَنْ يُحِبُّ مُطِيعٌ  
”تم اللہ تعالیٰ کی نافرمانی کرتے ہو اور اس سے محبت کا دعویٰ بھی کرتے ہو!  
تمہاری زندگی کی قسم! یہ بات انتہائی نامعقول ہے۔  
اگر تمہاری محبت سچی ہوتی تو تم اُس کی فرمانبرداری کرتے۔  
کیونکہ محبت کرنے والا اپنے محبوب کا فرمانبردار ہوتا ہے۔“

## خطبہ کے اہم عناصر

- ۱..... نبی کائنات ﷺ کو اللہ تعالیٰ کا بندہ اور رسول ماننا
- ۲..... آپ ﷺ کی ہر حالت میں توقیر و احترام کرنا
- ۳..... نبی کریم ﷺ کی تعلیمات پر ایمان لانا اور اس کو عام کرنا
- ۴..... سیرت رسول ﷺ کا عملی پہلو
- ۵..... نبی کریم ﷺ کو دل و جان سے عزیز جاننا
- ۶..... فرد اور معاشرے کی سطح پر سنت کی آئینی حیثیت اور مقام و مرتبہ تسلیم کرنا
- ۷..... رسالت مآب ﷺ کی شان میں افراط و تفریط سے اجتناب کرنا
- ۹..... آپ ﷺ کے دوستوں سے دوستی اور دشمنوں سے دشمنی کرنا



تمہید:

سامعین محترم! آج مادیت پرستی کے بڑھتے ہوئے رُجانات نے احساس مروت، احساس فکر، احساس زندگی اور احساس ایمان کو کچل کر رکھ دیا ہے۔ معاشی و معاشرتی سطح پر اعلیٰ مقام و مرتبہ، زندگی کی آسائش و آرام اور جاہ و جلال کے حصول کے لیے لوٹ کھسوٹ، ذخیرہ اندوزی اور ظلم و ستم کا بازار گرم ہے۔ جدید مغربی نظریات اور الحاد پر مبنی غلط دینی تعبیرات سے اسلامی نظریات اعلیٰ اخلاقی و تہذیبی اقدار کو گھن لگ چکا ہے، جس کی وجہ سے اخلاقی گراؤ، فحاشی و عریانی، فتنہ و فساد اور جہالت جیسی بیماریوں نے جنم لیا۔ اُمت مسلمہ میں پیدا ہونے والی ان بیماریوں کے علاج کے لیے ضروری ہے کہ نبی ﷺ کی حیات طیبہ کو ہر زاویے سے قوم کے سامنے پیش کیا جائے۔ اُمت کی کامیابی اور کائنات کی بقا کا راز صرف اور صرف نبی ﷺ کی سیرت مبارکہ میں مضمر ہے۔ آپ ﷺ نے حقوق العباد، امن عالم، اعلیٰ اخلاقی رویوں، باہمی اتفاق و اتحاد، محبت و مودت، جذبہ ایثار و قربانی، دوسروں کو اپنے اوپر ترجیح دینا اور ان کا دکھ درد محسوس کرنا غرض زندگی کے انفرادی و اجتماعی شعبہ جات میں ایک آئیڈیل نمونہ ہمارے سامنے پیش کیا ہے۔

آپ ﷺ کی سیرت اور تعلیمات جدید نسل کو جہاں نظریاتی و ایمانی اعتبار سے دنیا کا ایک مضبوط، بااخلاق اور مہذب قوم بناتی ہے وہاں مادی اعتبار سے بھی انھیں دنیا کی ترقی یافتہ قوم بنائے گی۔ امن عالم، ظلم و جور کا خاتمہ، فکری و معاشی پاکیزگی، الحاد پر مبنی نظریات کا خاتمہ، سودی و استحصالی معیشت سے نجات، طبقاتی کشمکش کا خاتمہ اور فلاح دارین کی راہ، آپ ﷺ کی سیرت طیبہ ہی میں پنہاں ہے اور اس کے بغیر دنیا و آخرت کی تباہی و بربادی کے سوا کچھ بھی نہیں۔

جو شخص سیرت رسول ﷺ کے اساسی پہلوؤں پر اپنی زندگی کی عمارت استوار کر لے وہ کامیاب ہے اور جس نے ان کو نظر انداز کر دیا، وہ ناکام و نامراد ہے، قطع نظر اس سے کہ اس کا تعلق کس مسلک، فرقے اور قبیلے سے ہے۔۔۔!



تو آئیے آج کے خطبہ جمعہ میں سیرت رسول ﷺ کے اساسی پہلو اور ہمارے رویے پر قرآن و حدیث کی روشنی میں گفتگو کرتے ہیں۔

### نبی کائنات ﷺ کو اللہ تعالیٰ کا رسول اور بشر ماننا

نبی کائنات ﷺ کی سیرت کے حوالے سے سب سے پہلی بات یہ ہے کہ آپ ﷺ کو قرآن و سنت کی روشنی میں اللہ تعالیٰ کا بندہ اور رسول تسلیم کیا جائے۔ جیسا کہ اللہ تعالیٰ کا فرمان ہے:

{يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ} [النساء: 136]

”اے لوگو جو ایمان لائے ہو! ایمان لاؤ اللہ پر اور اس کے رسول پر۔“

مزید فرمایا:

{قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا} [الاعراف: 158]

”آپ کہہ دیجئے کہ اے لوگو! بے شک میں تم سب کی طرف اللہ کا رسول ہوں۔“

نبی کریم ﷺ نے فرمایا:

((وَالَّذِي نَفْسِي مَحْمَدٍ بِيَدِهِ، لَا يَسْمَعُ بِي أَحَدٌ مِنْ هَذِهِ الْأُمَّةِ يَهُودِيٍّ، وَلَا نَصْرَانِيٍّ، ثُمَّ يَمُوتُ وَلَمْ يُؤْمِنْ بِالَّذِي أُرْسِلْتُ بِهِ، إِلَّا كَانَ مِنْ أَصْحَابِ النَّارِ))

”اس ذات کی قسم جس کے ہاتھ میں میری جان ہے! اس امت میں سے کوئی یہودی اور عیسائی میرے بارے میں سنے اور پھر جس پیغام کے ساتھ مجھے بھیجا گیا ہے اس کے ساتھ ایمان نہ لائے

تو وہ جہنمی ہے۔“

(صحیح مسلم: 153)

تمام انبیاء علیہم السلام اللہ کے بندے ہیں:

تمام انبیاء علیہم السلام اللہ کے بندے تھے (وہ علم غیب نہیں رکھتے تھے) اور بشری تقاضے انہیں لاحق ہوتے تھے۔ مثلاً: وہ کھاتے، پیتے، بیمار اور تندرست ہوتے، بھول جاتے، زندہ رہتے اور وفات پاتے، مگر انبیاء علیہم السلام بلا استثناء سب انسانوں سے افضل و برتر تھے۔ ان انبیاء میں سب سے افضل پیغمبر ہمارے نبی محمد بن عبد اللہ ﷺ ہیں اور اس کے بعد اللہ تعالیٰ نے تمام انبیاء کو مختلف



مقامات اور رتبوں سے نوازا اس لیے ضروری ہے کہ ہم انہیں وہی مرتبہ و مقام دیں جو اللہ تعالیٰ نے انہیں عطاء کیا ہے لہذا ہم اس میں کسی بھی قسم کی کمی و زیادتی اور غلو کا شکار نہ ہوں۔  
اللہ تعالیٰ کا فرمان ہے:

{قُلْ إِنَّمَا أَنَا بَشَرٌ مِّثْلُكُمْ يُؤْتِي الْحَيَاةَ وَالْمَوْتَ أَنَّمَا إِلَهُكُمُ اللَّهُ وَاحِدٌ} [الکہف: 110]  
”آپ کہ دیجئے کہ میں تو تم جیسا ہی ایک انسان ہوں (ہاں) میری جانب وحی کی جاتی ہے کہ سب کا معبود صرف ایک ہی معبود ہے۔“  
نبی ﷺ نے فرمایا:

(( لَا تُطْرُونِي كَمَا أَطَرْتُ النَّصَارَى ابْنَ مَرْيَمَ، فَإِنَّمَا أَنَا عَبْدُهُ،  
فَقُولُوا عَبْدُ اللَّهِ وَرَسُولُهُ ))

”میری تعریف و تعظیم میں حد سے تجاوز نہ کرو، جیسا کہ نصاریٰ نے عیسیٰ بن مریم علیہ السلام کی تعریف و تعظیم میں حد سے تجاوز کیا۔ میں تو محض ایک بندہ ہوں، لہذا تم مجھے اللہ کا بندہ اور اس کا رسول ہی کہو۔“

(صحیح البخاری: 3445)

### آپ ﷺ کی تعظیم و احترام کرنا

”ادب پہلا قرینہ ہے محبت کے قرینوں میں۔“ حب رسول ﷺ اور ایمان بالرسول کا اہم تقاضا آپ کے دین کو مضبوط کرنا اور آپ ﷺ کا احترام کرنا ہے۔ یہ تو ایسی بارگاہ ہے جہاں حکم عدولی کی تو کیا گنجائش، یہاں اونچی آواز سے بولنا بھی غارت گرا ایمان ہے۔ سورۃ الحجرات کی ابتدائی چار آیات میں آنحضور ﷺ کے ادب و احترام کے مختلف پہلو واضح فرمائے گئے ہیں:

{يَا أَيُّهَا الَّذِينَ آمَنُوا لَا تَقَدِّمُوا بَيْنَ يَدَيْ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ ○ يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ ○ إِنَّ الَّذِينَ يَعْضُونَ أَعْوَابَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ



لِلتَّقْوَى لَمْ يَكُنْ لَهُمْ مَغْفِرَةٌ وَأَجْرٌ عَظِيمٌ ۝ إِنَّ الَّذِينَ يُبَادُونَكَ مِنْ وَرَاءِ الْحُجُرَاتِ  
أَكْثَرُهُمْ لَا يَعْقِلُونَ ۝ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ وَاللَّهُ  
عَفُورٌ رَحِيمٌ {سورة الحجرات: ا تا ۵}

”اے لوگو جو ایمان لائے ہو، اللہ اور اس کے رسول کے آگے پیش قدمی نہ کرو اور اللہ سے ڈرو، اللہ سب کچھ سننے اور جاننے والا ہے۔ اے ایمان والو! اپنی آوازیں نبی کی آواز سے اوپر نہ کرو اور نہ ان سے اونچی آواز سے بات کرو جیسے آپس میں ایک دوسرے سے کرتے ہو، کہیں (ایسا نہ ہو) کہ تمہارے اعمال اکارت جائیں اور تمہیں خبر نہ ہو۔ جو لوگ رسول خدا کے حضور بات کرتے ہوئے اپنی آواز پست رکھتے ہیں وہ درحقیقت وہی لوگ ہیں جن کے دلوں کو اللہ نے تقویٰ کے لیے جانچ لیا ہے، ان کے لیے مغفرت ہے اور اجر عظیم۔ اے نبی، جو لوگ تمہیں حجروں کے باہر سے پکارتے ہیں ان میں سے اکثر بے عقل ہیں۔ اگر یہ لوگ یہاں تک صبر کرتے کہ آپ خود سے نکل کر ان کے پاس آجاتے تو یہی ان کے لئے بہتر ہوتا اور اللہ غفور و رحیم ہے۔“

ان آیات کے نزول کے بعد ایک صحابی ثابت بن قیس رضی اللہ عنہ جن کی آواز قدرتی طور پر بلند تھی، ایمان ضائع ہو جانے کے ڈر سے گھر میں محصور ہو کر بیٹھ گئے۔ آپ ﷺ نے ان کے بارے میں دریافت فرمایا اور جب آپ ﷺ کو اصل صورت حال کا علم ہوا تو ان کو پیغام بھجوایا کہ

”تم اہل دوزخ سے نہیں بلکہ اہل جنت سے ہو جب کہ اس سے پہلے صحابی سے اس بارے میں استفسار کیا گیا تو انہوں نے یہ جواب دیا تھا: میرا بڑا حال ہے، میری آواز ہی آنحضور ﷺ سے بلند ہے، میرے تو اعمال اکارت گئے اور میں تو اہل دوزخ سے ہو جاؤں گا۔“  
(صحیح البخاری: 4846)

مزید فرمایا:

{فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ أُولَٰئِكَ هُمُ  
الْمُفْلِحُونَ} [الاعراف: 157]



”سو وہ لوگ جو اس پر ایمان لائے اور اسے قوت دی اور اس کی مدد کی اور اس نور کی پیروی کی جو اس کے ساتھ اتارا گیا وہی لوگ فلاح پانے والے ہیں۔“  
 آپ ﷺ کی تعظیم و احترام کرنے کا مطلب یہ ہے کہ آپ ﷺ سے نسبت رکھنے والی ہر چیز کا احترام کیا جائے جبکہ ہمارا رویہ اس کے بالکل مخالف ہے کہ ہم خصوصاً دین اور اہل دین کا ہی احترام نہیں کرتے۔ افسوس کی بات یہ ہے کہ اس کے باوجود ہم سب محب رسول اور عاشق رسول بھی ہیں۔

### نبی کریم ﷺ کی تعلیمات پر ایمان لانا اور اس کو عام کرنا

اللہ تعالیٰ کا فرمان ہے:

{ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ } [الحشر: 7]

”اور رسول تمہیں جو کچھ دے تو وہ لے لو اور جس سے تمہیں روک دے تو رک جاؤ اور اللہ سے ڈرو، یقیناً اللہ بہت سخت سزا دینے والا ہے۔“

نبی اکرم ﷺ نے فرمایا:

((تَرَكْتُ فِيكُمْ شَيْئَيْنِ لَنْ تَضِلُّوا بَعْدَهُمَا (إِنْ تَمَسَّكْتُمْ بِهِمَا): كِتَابِ

اللَّهِ وَسُنَّتِي، وَلَنْ يَتَفَرَّقَا حَتَّى يَرِدَا عَلَيَّ الْحَوْضَ))

”میں تم میں دو چیزیں چھوڑے جا رہا ہوں۔ ان کے بعد (یعنی اگر تم نے انہیں مضبوطی سے تھام لیا تو) کبھی گمراہ نہیں ہو گے: ایک کتاب اللہ اور دوسری میری سنت۔ اور یہ دونوں کبھی جدا نہیں ہوں گی یہاں تک کہ حوض پر میرے پاس آئیں گی۔“

(صحیح الجامع: ۷: ۲۹۳)

رسول کائنات ﷺ کی سیرت کا تیسرا پہلو یہ ہے کہ آپ ﷺ کی تعلیمات کو انفرادی اور اجتماعی حیثیت سے تسلیم کیا جائے۔ جبکہ ہمارا رویہ اس کے بالکل مخالف ہے کہ ہم آپ ﷺ کی تعلیمات کو فرسودہ گردانتے یا انہیں حالات کے تناظر میں عقلی و معاشرتی اعتبار



سے ناقص سمجھتے ہیں (ہم یہ کہتے ہیں کہ جدید دنیا کے مسائل لامحدود ہیں جب کہ شریعت محدود ہے تو محدود شے لامحدود شے کا احاطہ نہیں کر سکتی)، اس طرح کی سوچ رکھنا ایمان میں نقص اور کمزوری کا باعث ہے۔ بسا اوقات ایسے جملے، کہنے والے کو الحاد و کفر تک پہنچا دیتے ہیں اور شکوک شہات کے دروازے کھولتے ہیں۔ صاحب ایمان کے لیے جائز نہیں کہ وہ اس طرح کے نظریات کا شکار ہو کر دین اسلام اور اہل اسلام کو سطحی نظر سے دیکھے یا انہیں حقیر سمجھتے ہوئے نظر انداز کرے۔

﴿آپ ﷺ کی تعلیمات کے کم از کم ان نکات کو تسلیم کرنا ضروری ہے:﴾

۱۔ رسول اللہ ﷺ کی تعلیمات وحی جلی، وحی خفی (قرآن و سنت) پر بغیر کسی تردید کے ایمان لانا۔

۲۔ دین اسلام کی ضروری تعلیمات کو سیکھنا اور انہیں دوسرے لوگوں تک پہنچانا۔

۳۔ شریعت کو زندگی کے تمام شعبہ جات میں ترجیحی بنیادوں پر قابل عمل سمجھنا۔

۴۔ رسول ﷺ کی تعلیمات اور سنت کا ہر حال میں اپنے اپنے مقامات پر دفاع کرنا۔

### سیرت رسول ﷺ کا عملی پہلو

سیرت رسول ﷺ کا عملی پہلو اطاعت و اتباع ایمان کی بنیادی شرائط میں سے ہے کیونکہ ایمان اور اطاعت لازم و ملزوم ہیں جس کے بغیر ایمان بسا اوقات سرے سے ختم ہو جاتا ہے یا ناقص اور نامکمل ہوتا ہے۔ جیسے اللہ کی اطاعت فرض ہے ویسے ہی رسول اللہ ﷺ کی اطاعت بھی فرض ہے۔

### اتباع اور اطاعت میں فرق:

اتباع اور اطاعت کے معنی میں یہ فرق ہے کہ اطاعت کا مطلب دیے گئے حکم کی تعمیل کرنا ہے مگر اتباع کا مطلب پیروی کرنا ہے، چاہے اس کام کا باقاعدہ حکم دیا گیا ہو یا نہ دیا گیا ہو۔ گویا یہ مقام حُلت ہے، انتہائے محبت ہے کہ محبوب کی ہر ادا پر قربان ہونے کو جی چاہے۔

یاد رہے کہ محبت رسول ﷺ ہر عبادت کی بنیاد ہے۔

قرآن پاک کے متعدد مقامات سے واضح ہوتا ہے کہ آپ ﷺ کی اطاعت کرنا اسی طرح فرض





ہے جس طرح اللہ تعالیٰ کی اطاعت فرض ہے۔

فرمان باری تعالیٰ ہے:

{ مَنْ يُطِيعِ الرَّسُولَ فَقَدْ أَطَاعَ اللَّهَ } [سورة النساء: ۸۰]

”جس نے رسول کی اطاعت کی اس نے دراصل اللہ کی اطاعت کی۔“

دوسری جگہ فرمایا:

{ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا } [سورة الاحزاب: ۷۱]

”جو شخص اللہ اور اس کے رسول اللہ ﷺ کی اطاعت کرے اس نے بڑی کامیابی حاصل

کی۔“

نافرمان کا انجام:

ارشاد باری تعالیٰ ہے:

{ وَمَنْ يُعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ

مُهِينٌ } [سورة النساء: ۱۴]

”اور جو اللہ اور اس کے رسول کی نافرمانی کرے گا اور اس کی مقرر کی ہوئی حدوں سے تجاوز کر

جائے گا اسے اللہ آگ میں ڈالے گا جس میں وہ ہمیشہ رہے گا اور اس کے لیے رسوا کن سزا ہے۔“

کتنے ہی مقامات ہیں جہاں رسول اللہ ﷺ کی اطاعت کو اللہ نے اپنی اطاعت کے ساتھ ذکر

کیا ہے۔ قرآن کریم میں 40 مقامات پر اللہ تعالیٰ نے رسول اللہ ﷺ کی اطاعت کا حکم دیا

ہے، اگر اب بھی کسی کو سمجھ نہ آئے کہ مقام رسالت ﷺ کیا ہے تو سمجھ لیجئے کہ اس کے عقل میں

خلل ہے۔“

نبی کریم ﷺ کو دل و جان سے عزیز جاننا

نبی مکرم ﷺ کو دل و جان، والدین، اولاد اور دنیا جہاں سے عزیز سمجھتے ہوئے عقیدت و محبت

اور ان کے آداب و احترام کو بجالانا ایمان کی شرط اول ہے اور یہ شرط ختم ہونے پر انسان دائرہ

ایمان سے خارج ہو جاتا ہے۔



گو یا کہ محبت رسول ﷺ ایمان کے ارکان و اصول میں سے ایک اہم رکن ہے۔ اس کے وجود پر ہی ایمان کا وجود موقوف ہے۔

اللہ تعالیٰ کا فرمان ہے:

{الَّتِيْ اَوْلٰى بِالْمُؤْمِنِيْنَ مِنْ اَنْفُسِهِمْ وَاَزْوَاجُهُ اُمَّهَاتُهُمْ} [الأحزاب:

[۶

”بلاشبہ نبی ﷺ تو اہل ایمان کے لیے ان کی اپنی ذات پر مقدم ہے، اور نبی ﷺ کی بیویاں ان کی مائیں ہیں۔“

دوسری جگہ ارشاد فرمایا:

{قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيْرَتُكُمْ وَاَمْوَالٌ اَقْتَرْتُمْوْبَا وَتِجَارَةٌ تَخْشَوْنَ كَسَادَهَا وَمَسٰكِيْنٌ تَرْضَوْنَهَا اَحَبَّ اِلَيْكُمْ مِنَ اللّٰهِ وَرَسُوْلِهِ وَجِهَادٍ فِىْ سَبِيْلِهِ فَتَرْبُّوْا حَتّٰى يَأْتِيَ اللّٰهُ بِاَمْرٍ وَّاللّٰهُ لَا يَهْدِي الْقَوْمَ الضّٰلِّيْنَ} [التوبه: ۲۴]

اللہ تعالیٰ نے آٹھ چیزوں کا نام لیا ہے کہ:

”اے نبی! کہہ دو کہ 1..... اگر تمہارے باپ 2..... تمہارے بیٹے 3..... تمہارے بھائی 4..... تمہاری بیویاں 5..... تمہارے عزیز واقارب 6..... تمہارے وہ مال جو تم نے کمائے ہیں 7..... تمہارے وہ کاروبار جن کے ماند پڑ جانے کا تم کو خوف ہے 8..... تمہارے وہ گھر جو تم کو پسند ہیں، اگر تمہیں اللہ اور اس کے رسول اور اس کی راہ میں جہاد سے عزیز تر ہیں تو انتظار کرو یہاں تک کہ اللہ اپنا فیصلہ تمہارے سامنے لے آئے، اور اللہ فاسق لوگوں کی رہنمائی نہیں کیا کرتا۔“

فرمان نبوی ﷺ ہے:

((لَا يُؤْمِنُ اَحَدٌ حَتّٰى اَكُوْنَ اَحَبَّ اِلَيْهِ مِنْ وَاٰلِهِ وَوَلَدِهِ وَالتَّائِبِ اَجْمَعِيْنَ))

”تم میں سے کوئی اس وقت تک مومن نہیں ہو سکتا، جب تک کہ میں اس کے ماں باپ، اولاد اور دیگر تمام لوگوں سے زیادہ محبوب نہ ہو جاؤں۔“

(صحیح البخاری: ۱۵)



## رسول اللہ کی محبت حاصل کرنے کے امور:

1..... اس بات کا جاننا کہ آپ ﷺ پروردگار کے بھیجے ہوئے خاتم الرسل اور اللہ تعالیٰ کے محبوب خلیل اور پسندیدہ ترین شخصیت ہیں۔

نبی ﷺ فرمایا:

(( فَإِنَّ اللَّهَ تَعَالَى قَدِ اتَّخَذَنِي خَلِيلًا، كَمَا اتَّخَذَ إِبْرَاهِيمَ خَلِيلًا ))

”اللہ تعالیٰ نے مجھے اپنا خلیل بنا لیا ہے جیسے ابراہیم علیہ السلام کو خلیل بنا یا تھا۔“

(صحیح مسلم: 532)

2..... قرآن و سنت کی روشنی میں نبی کریم ﷺ کے مقام و مرتبہ کو شعوری طور پر ذہن نشین کرنا، اور آپ ﷺ کو اللہ تعالیٰ کے بعد کائنات میں سب سے افضل ہیں۔

رسول ﷺ نے فرمایا

(( أَنَا سَيِّدُ وَوَلَدِ آدَمَ ))

”میں اولاد آدم کا سردار ہوں۔“

(صحیح مسلم: 2278)

3..... نبی کریم ﷺ ہمارے محسن حقیقت ہیں کیونکہ آپ ﷺ نے ہم تک دین حنیف پہنچانے کے لیے بہت سی تکالیف برداشت کیں اور محسن حقیقی سے محبت ایک فطرتی عمل ہے۔

اللہ تعالیٰ کا فرمان ہے:

{بَلْ جَزَاءُ الْإِحْسَانِ إِلَّا الْإِحْسَانُ} [الرحمن: 61]

”نیکی کا بدلہ نیکی کے سوا کیا ہی؟“

4..... نبی کریم ﷺ کی محبت میں صحابہ کرام رضی اللہ عنہم کے نقش قدم پر چلنا اور ان کی محبت کے واقعات جاننا۔

5..... آپ ﷺ کی قولی یا فعلی سنت پر عمل کرنا اور سیرت النبی کے عنوان پر مشتمل کتب کا مطالعہ کرنا۔ (الرجیح المختوم)



## رسالت مآب ﷺ کی شان میں افراط و تفریط سے اجتناب کرنا

غلو (افراط و تفریط) کا مفہوم:

غلو کے معنی حد اعتدال سے تجاوز، افراط و تفریط اور کسی کے مقام و مرتبہ میں کمی و بیشی کرنے کے ہیں۔

(المصباح: ۱۷۲)

اللہ تعالیٰ کا فرمان ہے:

{قُلْ يَا بَنِي آدَمَ لَا تَكْنُزُوا لِلدِّينِ مَا كَانَتْ تَكْنُزُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَصْلُهُمْ كَثِيرٌ وَأَصْلُهُمْ كَثِيرٌ وَأَصْلُهُمْ كَثِيرٌ وَأَصْلُهُمْ كَثِيرٌ}

[سورة المائدة: ۷۷]

”کہہ دیجئے اے اہل کتاب! اپنے دین میں ناحق غلو اور زیادتی نہ کرو اور ان لوگوں کی نفسانی خواہشوں کی پیروی نہ کرو جو پہلے سے بہک چکے ہیں اور بہتوں کو بہکا بھی چکے ہیں اور سیدھی راہ سے ہٹ گئے ہیں۔“

علامہ قرطبی رحمہ اللہ فرماتے ہیں:

”دین میں غلو کے معنی افراط و تفریط کے ہیں، جیسا کہ یہودیوں نے سیدنا عزیر علیہ السلام اور عیسائیوں نے سیدنا عیسیٰ علیہ السلام کے بارے میں افراط و تفریط سے کام لیا۔ یہودیوں نے ان کی شان اس قدر گھٹادی کہ وہ انہیں ایک شریف انسان بھی نہیں سمجھتے تھے اور عیسائیوں نے ان کی شان اس قدر بڑھادی کہ انہیں انسان کی بجائے اللہ تعالیٰ کا حصہ سمجھنا شروع کر دیا۔“

(تفسیر القرطبی: ۷۷/۶)

رسالت مآب ﷺ کے حق میں غلو کا مطلب یہ ہے کہ آپ ﷺ کی قدر و منزلت کو اس قدر بڑھا دینا کہ آپ ﷺ عبدیت و رسالت کے رتبے سے آگے نکل کر کچھ الہی خصائص و صفات کے حامل ہو جائیں۔ مثلاً: آپ ﷺ سے مدد مانگنا، استعاثہ (فریاد)، پناہ



طلب کرنا، اولاد کا سوال کرنا، آپ ﷺ کو نفع و نقصان کا مالک سمجھنا، حاضر و ناظر، عالم الغیب سمجھنا اور آپ ﷺ کی قسم کھانا وغیرہ یہ تمام چیزیں دین میں غلو کی شکل ہیں، جسے شرک کے نام سے بھی موسوم کیا جاتا ہے اور شرک اللہ تعالیٰ کے ہاں ناقابل معافی گناہ ہے۔

آپ ﷺ نے اپنی مدح و توصیف میں افراط و تفریط اختیار کرنے سے روکا ہے۔  
نبی ﷺ نے فرمایا:

(( لَا تَطْرُقُونِي كَمَا أَطْرَقَتِ النَّصَارَى ابْنَ مَرْيَمَ، فَإِنَّمَا أَنَا عَبْدُهُ، فَقُولُوا عَبْدُ اللَّهِ وَرَسُولُهُ ))

”تم لوگ میری مدح سرائی اور تعریف میں حد سے تجاوز نہ کرو جیسے عیسائیوں نے حضرت عیسیٰ بن مریم کریم اللہ کی تعریف میں مبالغہ سے کام لیا (اور انہیں اللہ کے برابر لا کر کھڑا کر دیا) بلاشبہ میں صرف اللہ کا بندہ اور رسول ہوں۔“

صحیح البخاری: 3445

نبی ﷺ کی شان میں غلو کرنے سے مراد یہ ہے کہ آپ کو ان صفات سے متصف قرار دینا جو درحقیقت رب کریم کی شان کے ہی لائق ہیں۔ مثلاً رسول کریم ﷺ کو عالم الغیب ماننا، حاضر و ناظر ماننا، مشکل وقت میں آپ کو پکارنا، آپ کی جناب میں حاجات پیش کرنا، مختار کل اور قادر مطلق ماننا وغیرہ۔

الطاف حسین حالی نے مسلمانوں کی اسی مبالغہ آمیزی کو یوں بیان کیا ہے:

کرے گر غیر بت کی پوجا تو کافر	جو ٹھہرائے بیٹا خدا کا تو کافر
کہے آگ کو اپنا قبلہ تو کافر	کو اکب میں مانے کرشمہ تو کافر
مگر مومنوں پر کشادہ ہیں راہیں	پرستش کریں شوق سے جس کی چاہیں
نبی کو چاہیں خدا کر دکھائیں	اماموں کا رتبہ نبی سے بڑھائیں
نہ توحید میں کچھ خلل اس سے آئے	نہ اسلام بگڑے نہ ایمان جائے

آپ ﷺ کے دوستوں سے دوستی اور دشمنوں سے دشمنی کرنا



سیرت رسول اللہ ﷺ کا اہل ایمان پر یہ تقاضا بھی ہے کہ آپ ﷺ کے دوستوں سے دوستی اور آپ کے دشمنوں سے دشمنی رکھی جائے۔ ظاہر ہے کہ جس سے محبت ہوتی ہے، اُس کے گلی کوچے اور درو دیوار سے بھی محبت ہوتی ہے، اس لیے یہ ضروری ہے کہ رسول اللہ ﷺ سے محبت کرنے والوں سے محبت کا اور آپ سے دشمنی رکھنے والوں سے دشمنی کا معاملہ کیا جائے۔ ارشادِ باری ہے:

{ اِنَّمَا يَنْهٰىكُمْ اللّٰهُ عَنِ الَّذِيْنَ قَتَلُوْكُمْ فِى الدِّيْنِ وَاَخْرَجُوْكُمْ مِّنْ دِيَارِكُمْ وَاَخْرَجُوْكُمْ عَلٰى اِحْرَاجِكُمْ اَنْ تَوَلّٰوْهُمْ وَمَنْ يَّتَوَلّٰهُمْ فَاُولٰٓئِكَ هُمُ الظّٰلِمُوْنَ } [الممتحنة: 9]

”اللہ تو تمہیں انہی لوگوں سے منع کرتا ہے جنہوں نے تم سے دین کے بارے میں جنگ کی اور تمہیں تمہارے گھروں سے نکالا اور تمہارے نکالنے میں ایک دوسرے کی مدد کی کہ تم ان سے دوستی کرو۔ اور جو ان سے دوستی کرے گا تو وہی لوگ ظالم ہیں۔“

مزید فرمایا:

{ يَاۤۤاَيُّهَا الَّذِيْنَ اٰمَنُوْا لَا تَتَّخِذُوْا الْيٰهُوْدَ وَ النَّصٰرَىٰ اَوْلِيَاۤءَ بَعْضُهُمْ اَوْلِيَاۤءُ بَعْضٍ وَّمَنْ يَّتَوَلّٰهُمْ فَاِنَّهُ مِنْهُمْ اِنَّ اللّٰهَ لَا يَهْدِى الْقَوْمَ الظّٰلِمِيْنَ } [المائدہ: 51]

”اے لوگو جو ایمان لائے ہو! یہود و نصاریٰ کو دوست نہ بناؤ، ان کے بعض بعض کے دوست ہیں اور تم میں سے جو انہیں دوست بنائے گا تو یقیناً وہ ان میں سے ہے، بے شک اللہ ظالم لوگوں کو ہدایت نہیں دیتا۔“

خیال رہے اس آیت میں کفار کے ساتھ موالات اور دوستی سے منع کیا گیا ہے۔ اور بتایا ہے کہ مومنوں کو اُسی سے محبت و دوستی رکھنی چاہیے، جو اللہ اور اُس کے رسول اور مومنوں کا دوست اور چاہنے والا ہو۔

الحکمة انٹرنیشنل

لاہور

